



Kunsill
tal-Unjoni Ewropea

Brussell, 9 ta' Novembru 2020
(OR. en)

12736/20

EF 281
ECOFIN 1009
DELECT 144

NOTA TA' TRASMISSJONI

minn:	Is-Segretarju Ġenerali tal-Kummissjoni Ewropea, iffirmata mis-Sa Martine DEPREZ, Direttur
data meta waslet:	6 ta' Novembru 2020
lil:	Is-Sur Jeppe TRANHOLM-MIKKELSEN, Segretarju Ġenerali tal-Kunsill tal-Unjoni Ewropea
Nru dok. Cion:	C(2020) 7523 final
Sugġett:	REGOLAMENT DELEGAT TAL-KUMMISSJONI (UE) .../... ta' 6.11.2020 li jemenda r-Regolament Delegat (UE) 2019/815 fir-rigward tal-aġġornament tal-2020 tat-tassonomija stipulata fl-istandards tekniċi regolatorji għall-format elettroniku uniku għar-rappurtar

Id-delegazzjonijiet għandhom isibu mehmuz id-dokument C(2020) 7523 final.

Mehmuz: C(2020) 7523 final



IL-KUMMISSJONI
EWROPEA

Brussell, 6.11.2020
C(2020) 7523 final

REGOLAMENT DELEGAT TAL-KUMMISSJONI (UE) .../...

ta' 6.11.2020

**li jemenda r-Regolament Delegat (UE) 2019/815 fir-rigward tal-aġġornament tal-2020
tat-tassonomija stipulata fl-istandards tekniċi regolatorji għall-format elettroniku uniku
għar-rappurtar**

(Test b'rilevanza għaż-ŻEE)

MEMORANDUM TA' SPJEGAZZJONI

1. KUNTEST TAL-ATT DELEGAT

F'Mejju 2019, il-Kummissjoni ppubblikat ir-Regolament Delegat (UE) Nru 2019/815¹ fir-rigward tal-istandards tekniċi regolatorji dwar l-ispeċifikazzjoni tal-format elettroniku uniku għar-rapportar (il-Format Elettroniku Uniku Ewropew - ESEF). L-RTS (Regulatory Technical Standard) dwar l-ESEF għe żviluppata mill-ESMA skont l-Artikolu 4(7) tad-Direttiva 2004/109/KE (id-Direttiva dwar it-Trasparenza) kif emendata bid-Direttiva 2013/50/UE. Dan l-RTS jispeċifika l-format elettroniku uniku għar-rapportar għat-thejjija tar-rapporti finanzjarji annwali mill-emittenti tat-titoli elenkati fis-swieq regolati tal-UE għas-snin finanzjarji li jibdew fl-1 ta' Jannar 2020 jew wara. Skont dan l-RTS, l-emittenti kollha li t-titoli tagħhom huma ammessi għan-negozju f'suq regolat tal-UE jridu jhejju r-rapporti finanzjarji annwali kollha tagħhom bl-użu tal-format tal-eXtensible HyperText Markup Language (XHTML) mis-sena finanzjarja 2020. Regoli addizzjonali japplikaw meta l-emittenti jinkludu fir-rapporti finanzjarji annwali tagħhom ir-rapporti finanzjarji konsolidati mhejjija skont l-Istandards Internazzjonali tar-Rapportar Finanzjarju (IFRS) kif adottati mill-Unjoni skont ir-Regolament (KE) Nru 1606/2002 jew kif mahruġa mill-Bord dwar l-Istandards Internazzjonali tal-Kontabbiltà, li d-Deciżjoni tal-Kummissjoni 2008/961/KE tqis bħala ekwivalenti għall-IFRS adottati mill-Unjoni. Ir-rapporti finanzjarji konsolidati IFRS iridu jiġu mmarkati bl-użu tal-inline eXtensible Business Reporting Language ("iXBRL") u tali markaturi jridu jiġu inkorporati fid-dokument XHTML sottostanti bl-użu tat-teknoloġija Inline XBRL.

It-tassonomija ewlenija li għandha tintuża għall-immarkar tar-rapporti finanzjarji konsolidati tal-IFRS (it-Tassonomija tal-ESEF) hija speċifikata fl-Anness tal-RTS. It-tassonomija tal-ESF — aġġornata l-aħħar permezz tar-Regolament Delegat (UE) 2019/2100 — hija bbażata fuq dik żviluppata mill-Fondazzjoni tal-IFRS u tiġi aġġornata perjodikament biex tirrifletti, fost żviluppi oħra, il-ħruġ ta' IFRS godda jew l-emenda tal-IFRS eżistenti, l-analiżi ta' divulgazzjonijiet li normalment jiġu rrapportati fil-prattika, kif ukoll titjib fil-kontenut generali jew fit-teknoloġija tat-tassonomija tal-IFRS. L-aħħar verżjoni tat-Tassonomija tal-IFRS - it-Tassonomija tal-IFRS tal-2020 - għet ippubblikata f'Marzu 2020. Din tinkludi r-rekwiziti tal-preżentazzjoni u tad-divulgazzjoni tal-Istandards IFRS kif mahruġa mill-Bord dwar l-Istandards Internazzjonali tal-Kontabbiltà fil-1 ta' Jannar 2020, inklużi dawk mahruġa iżda li għadhom mhumieq applikabbli.

Dan l-RTS — ippreżentat lill-Kummissjoni Ewropea mill-ESMA fit-18 ta' Ġunju 2020 — għandu l-għan li jemenda l-RTS eżistenti dwar l-ESEF biex jirrifletti l-aġġornamenti kollha fit-Tassonomija tal-IFRS tal-2020, irrISPettivament mill-istatus ta' approvazzjoni ta' kull IFRS fl-Unjoni. B'mod partikolari, jemenda jew jissostitwixxi t-taqsimiet rilevanti tal-Annessi tal-RTS dwar l-ESEF. Din l-emenda hija purament teknika u hija meħtieġa biex ir-rapportar elettroniku jiġi allinjat mal-istandards tar-rapportar eżistenti, u b'hekk tiġi ffaċilitata l-implimentazzjoni mill-emittenti tar-rekwiziti tal-immarkar li jinsabu fil-RTS dwar l-ESEF.

Sabiex jitnaqqas il-piż għal min ihejji, din l-emenda fl-RTS dwar l-ESEF se tkun applikabbli mhux aktar tard mis-snin finanzjarji li jibdew fl-1 ta' Jannar 2021 jew wara, u dan jippermetti applikazzjoni bikrija. Konsegwentement, għar-rapporti finanzjarji annwali li jkun fihom rapporti finanzjarji għas-sena finanzjarja li tibda fl-1 ta' Jannar 2020 jew wara, l-emittenti se

¹ Originarjament ippubblikat bħala r-Regolament Delegat tal-Kummissjoni (UE) 2018/815 tas-17 ta' Diċembru 2018 li jissupplimenta d-Direttiva 2004/109/KE tal-Parlament Ewropew u tal-Kunsill fir-rigward tal-istandards tekniċi regolatorji dwar l-ispeċifikazzjoni tal-format elettroniku uniku għar-rapportar". Wara rettifika ppubblikata f'Ġunju 2019, in-numru tar-Regolament Delegat issa huwa 2019/815.

jithallew jużaw jew it-Tassonomija tal-ESEF tal-2019 jew it-Tassonomija tal-ESEF tal-2020 introdotta minn dan l-RTS. Applikazzjoni bikrija hija rilevanti b'mod speċjali għall-emittenti li għalihom element ewlieni wiehied jew aktar tat-tassonomija inkluża fit-Tassonomija tal-ESEF tal-2020 jirriflettu aħjar it-tifsira kontabbilistika tad-divulgazzjoni meta mqabbla mat-tassonomija tal-ESEF tal-2019.

2. KONSULTAZZJONIJIET QABEL L-ADOZZJONI TAL-ATT

Din l-emenda fl-RTS dwar l-ESEF tipprovdi għal emendi purament tekniċi fl-RTS eżistenti dwar l-ESEF u bħala tali ma tikkostitwixxix politika ġdida jew bidla sostanzjali fil-politika eżistenti. F'konformità mal-Artikolu 10 tar-Regolament (UE) Nru 1095/2010 (ir-Regolament ESMA), l-ESMA ma wettqitx konsultazzjoni pubblika miftuħa dwar l-abbozz tal-RTS u lanqas ma analizzat il-kostijiet u l-benefiċċji potenzjali relatati minhabba li dawn il-konsultazzjonijiet u l-analizzijiet kienu jkunu sproporzjonati fir-rigward tal-kamp ta' applikazzjoni u l-impatt ta' dan l-RTS.

3. ELEMENTI ĠURIDIĊI TAL-ATT DELEGAT

Din l-emenda fl-RTS dwar l-ESEF hija bbażata fuq l-Artikolu 4(7) tad-Direttiva dwar it-Trasparenza kif emendata bid-Direttiva 2013/50/UE.

Dan l-att delegat jinkludi aġġornamenti purament tekniċi tat-tassonomija li l-emittenti li t-titoli tagħhom huma ammessi għall-kummerċ fis-swieq regolati tal-UE huma legalment obbligati jużaw għall-immarkar tar-rapporti finanzjarji konsolidati tal-IFRS fir-rapporti finanzjarji annwali.

B'mod partikolari:

- L-Anness I tal-RTS dwar l-ESEF eżistenti huwa emendat skont l-Anness I ta' dan ir-Regolament;
- L-Anness VI tal-RTS dwar l-ESEF eżistenti huwa emendat skont l-Anness II ta' dan ir-Regolament.

Dan huwa konformi mad-dispożizzjonijiet tar-Regolament Delegat tal-Kummissjoni (UE) 2019/815 tas-17 ta' Diċembru 2018, li jgħid li d-dispożizzjonijiet inklużi fih jenħtieġ li jigu aġġornati perijodikament fuq il-bażi tal-abbozz tal-RTS imhejji mill-ESMA.

REGOLAMENT DELEGAT TAL-KUMMISSJONI (UE) .../...

ta' 6.11.2020

li jemenda r-Regolament Delegat (UE) 2019/815 fir-rigward tal-aġġornament tal-2020 tat-tassonomija stipulata fl-istandards tekniċi regolatorji għall-format elettroniku uniku għar-rappurtar

(Test b'rilevanza għaż-ŻEE)

IL-KUMMISSJONI EWROPEA,

Wara li kkunsidrat it-Trattat dwar il-Funzjonament tal-Unjoni Ewropea,

Wara li kkunsidrat id-Direttiva 2004/109/KE tal-Parlament Ewropew u tal-Kunsill tal-15 ta' Diċembru 2004 dwar l-armonizzazzjoni tar-rekwiżiti ta' trasparenza f'dak li għandu x'jaqsam ma' informazzjoni dwar emittenti li t-titoli tagħhom huma ammessi għall-kummerċ f'suq regolat u li temenda d-Direttiva 2001/34/KE², u b'mod partikolari l-Artikolu 4(7) tagħha,

Billi:

- (1) Ir-Regolament Delegat tal-Kummissjoni (UE) Nru 2019/815³ jispeċifika li l-format elettroniku uniku għar-rappurtar, kif imsemmi fl-Artikolu 4(7) tad-Direttiva 2004/109/KE, irid jintuża għat-thejjija tar-rapporti finanzjarji annwali mill-emittenti. Ir-rapporti finanzjarji konsolidati inklużi fih jithejjew jew skont l-Istandards Internazzjonali tal-Kontabbiltà, li komunement jissejhu Standards Internazzjonali tar-Rappurtar Finanzjarju ("IFRSs"), adottati skont ir-Regolament (KE) Nru 1606/2002 tal-Parlament Ewropew u tal-Kunsill⁴, jew skont l-IFRSs kif mahruġa mill-Bord tal-Istandards Internazzjonali tal-Kontabbiltà (IASB) li, abbażi tad-Deċiżjoni tal-Kummissjoni 2008/961/KE⁵, huma kkunsidrati bħala ekwivalenti għall-IFRSs adottati skont ir-Regolament (KE) Nru 1606/2002.
- (2) It-tassonomija ewlenija li trid tintuża għall-format elettroniku uniku għar-rappurtar hija bbazata fuq it-Tassonomija tal-IFRS u hija estensjoni tagħha. Il-Fondazzjoni tal-IFRS taġġorna t-Tassonomija tal-IFRS kull sena biex tirrifletti, fost żviluppi oħra, il-hruġ ta' IFRSs ġodda jew l-emendar tal-IFRSs eżistenti, l-analiżi tad-divulgazzjonijiet li normalment jiġu rrapportati fil-prattika, jew titjib fil-kontenut ġenerali jew fit-teknoloġija tat-Tassonomija tal-IFRS. Għalhekk, huwa meħtieġ li jiġu aġġornati l-istandards tekniċi regolatorji sabiex kull aġġornament annwali jiġi rifless fit-Tassonomija tal-IFRS.

² ĠU L 390, 31.12.2004, p. 38.

³ Ir-Regolament Delegat tal-Kummissjoni (UE) Nru 2019/815 tas-17 ta' Diċembru 2018 li jissupplimenta d-Direttiva 2004/109/KE 2002 tal-Parlament Ewropew u tal-Kunsill fir-rigward tal-istandards tekniċi regolatorji dwar l-ispeċifikazzjoni tal-format elettroniku uniku għar-rappurtar (ĠU L 143, 29.5.2019, p. 1).

⁴ Ir-Regolament (KE) Nru 1606/2002 tal-Parlament Ewropew u tal-Kunsill tad-19 ta' Lulju 2002 rigward l-applikazzjoni ta' standards internazzjonali tal-kontabbiltà (ĠU L 243, 11.9.2002, p. 1).

⁵ Id-Deċiżjoni tal-Kummissjoni tat-12 ta' Diċembru 2008 dwar l-użu, min-naħa ta' emittenti ta' titoli ta' pajjiżi terzi, tal-istandards nazzjonali tal-kontabbiltà ta' ċerti pajjiżi terzi u l-istandards internazzjonali tar-rappurtar finanzjarju biex jippreparaw ir-rapporti finanzjarji konsolidati tagħhom (GU L 340, 19.12.2008, p. 112).

- (3) F'Marzu 2020, il-Fondazzjoni tal-IFRS ippubblikat il-verżjoni aġġornata tat-Tassonomija tal-IFRS. Dak l-aġġornament jenhtieg għalhekk li jiġi rifless fir-Regolament Delegat (UE) 2019/815.
- (4) Sabiex jithalla bizzejjed żmien għall-implimentazzjoni effettiva tar-rekwiżiti mill-emittenti, u sabiex il-kostijiet tal-konformità jitnaqqsu kemm jista' jkun, dan ir-Regolament jenhtieg li japplika għar-rapporti finanzjarji annwali li jkun fihom rapporti finanzjarji għas-snin finanzjarji li jibdew fl-1 ta' Jannar 2021 jew wara. Madankollu, l-emittenti jenhtieg li jithallew jadottaw it-tassonomija speċifikata f'dan ir-Regolament digħa għas-snin finanzjarji li jibdew fl-1 ta' Jannar 2020 jew wara.
- (5) Id-drittijiet tal-awtur, id-drittijiet tal-bażi ta' *data* u kwalunkwe dritt ieħor ta' proprjetà intellettuali fit-Tassonomija tal-IFRS huma proprjetà tal-Fondazzjoni tal-IFRS. Għalhekk jenhtieg li fl-Anness I tar-Regolament Delegat (UE) 2019/815 titpoġġa nota dwar id-drittijiet tal-awtur.
- (6) Ir-Regolament Delegat (UE) 2019/815 għalhekk jenhtieg li jiġi emendat kif xieraq.
- (7) Dan ir-Regolament huwa bbażat fuq l-abbozz tal-istandard tekniku regolatorju pprezentat lill-Kummissjoni mill-Awtorità Ewropea tat-Titoli u s-Swieq.
- (8) Dan ir-Regolament huwa aġġornament tekniku tar-Regolament Delegat (UE) 2019/815 biex jiġu riflessi l-aġġornamenti fit-tassonomija tal-IFRS u bħala tali ma jikkostitwixxi politika ġdida jew bidla sostanzjali fil-politika eżistenti. L-ESMA ma wettqitx konsultazzjonijiet pubbliċi miftuħa dwar l-abbozz tal-istandards tekniċi regolatorji li fuqu huwa bbażat dan ir-Regolament, ma analizzatx il-kostijiet u l-benefiċċji potenzjali relatati jew ma talbitx il-parir tal-Grupp tal-Partijiet Interessati tat-Titoli u s-Swieq stabbilit skont l-Artikolu 37 tar-Regolament (UE) Nru 1095/2010 tal-Parlament Ewropew u tal-Kunsill⁶ minhabba li dan kien ikun sproporzjonat ħafna mal-kamp ta' applikazzjoni u mal-impatt ta' din l-emenda,

ADOTTAT DAN IR-REGOLAMENT:

Artikolu 1

Emendi għar-Regolament Delegat (UE) 2019/815

Ir-Regolament Delegat (UE) 2019/815 huwa emendat kif ġej:

- (1) L-Anness I huwa emendat f'konformità mal-Anness I ta' dan ir-Regolament;
- (2) L-Anness VI huwa sostitwit bit-test stabbilit fl-Anness II ta' dan ir-Regolament.

⁶ Ir-Regolament (UE) Nru 1095/2010 tal-Parlament Ewropew u tal-Kunsill tal-24 ta' Novembru 2010 li jistabbilixxi Awtorità Supervizorja Ewropea (Awtorità Ewropea tat-Titoli u s-Swieq) u li jemenda d-Deċiżjoni Nru 716/2009/KE u jħassar id-Deċiżjoni tal-Kummissjoni 2009/77/KE (ĠU L 331, 15.12.2010, p. 84).

Artikolu 2

Dispożizzjoni tranżizzjonali

Permezz ta' deroga mir-Regolament Delegat (UE) 2019/815 kif emendat mir-Regolament Delegat tal-Kummissjoni (UE) Nru 2019/2100⁷, dan ir-Regolament jista' jiġi applikat għal rapporti finanzjarji annwali li fihom rapporti finanzjarji għas-snin finanzjarji li jibdew qabel l-1 ta' Jannar 2021.

Artikolu 3

Dhul fis-seħh u applikazzjoni

Dan ir-Regolament għandu jidhol fis-seħh fl-ghoxrin jum wara dak tal-pubblikazzjoni tiegħu f'*Il-Gurnal Uffiċjali tal-Unjoni Ewropea*.

Huwa għandu japplika mill-1 ta' Jannar 2021 għar-rapporti finanzjarji annwali li fihom rapporti finanzjarji għas-snin finanzjarji li jibdew fl-1 ta' Jannar 2021 jew wara.

Madankollu, l-Artikolu 2 għandu japplika mid-data tad-dhul fis-seħh ta' dan ir-Regolament.

Dan ir-Regolament għandu jorbot fl-intier tiegħu u japplika direttament fl-Istati Membri kollha.

Magħmul fi Brussell, 6.11.2020

Għall-Kummissjoni

Il-President

Ursula VON DER LEYEN

⁷

Ir-Regolament Delegat tal-Kummissjoni (UE) 2019/2100 tat-30 ta' Settembru 2019 li jemenda r-Regolament Delegat (UE) 2019/815 fir-rigward tal-aġġornamenti għat-tassonomija li trid tinuża għall-format elettroniku uniku għar-rapportar (GU L 326, 16.12.2019, p. 1).